

SKULTUR LI ŻEJJEN IL-KNISJA TAL-MOSTA - MARKU MONTEBELLO -

minn Lorenzo ZAHRA




Il-faċċata tal-Knisja monumentali tal-Mosta hija mżejna b'sett statwi tassew sbieħ - skultura fil-ġebła Maltija u xogħol ta' Marku Montebello. Għalhekk xieraq li fil-jiem tal-festa, meta ngawdu l-faċċata b'tant tiżjin ta' l-okkażjoni, niftakru f'dawk l-idejn li bi bi skalpell u mazza f'idejhom, li minn ġebła robusta kapaċi jsawru dawk il-persunaġġi sbieħ bi stil Manerista li jiffiguraw l-Appostli.

Marku tweled Hal Qormi u meta kellu hmistax il-sena, kien diġa' bl-iskalpell f'idu jahdem il-ġebel. Darba hadem figura li l-artist Ramiro Cali, x'hin raha, induna bit-talent mohbi ta' Marku. Wara beda jistudja taħt Caruana Dingli u Toni Micallef. Wara li żżewweġ, bħal kulhadd haseb biex jaqla' x'jiekol u ntefa' jahdem xogħol kummerċjali, aktarx monumenti ta' oqbra. Qalbu iżda kienet imxekkla bit-toqol ta' l-imħabba lejn l-arti u kien

isib hin jistudja u jqalleb kotba dwar l-arti. L-hena tiegħu jitkellem fuq l-arti.

Statwa tad-Duluri li hadem għal Tal-Pietà ntoghġbot u serviet ta' reklam. Bdew il-kummissjonijiet, iżda fil-gwerra ngabar bħala suldat, għalkemm xorta baqgħu jitolbuh jagħmel xogħol artistiku. Kien wara l-gwerra li fetiħ il-hanut hdejn iċ-ċimiterju tal-Marsa u minn hemm harġet statwa sabiha ta' San Ġorġ fuq iż-żiemel. Bdew herġin ruxxmata ta' xoghlijiet statwarji minn idejħ: Santu Wistin u Sant'Antnin għall-Belt Valletta, San Lawrenz għal Haż-Żebbuġ, il-Papa Alessandru għal Haż-Żabbar, Kristu Re għall-isptar San Vincenz u tant statwi oħra. Kienet din il-wirja ta' statwi sbieħ li harġu minn idejħ li hajru lill-Arċipriet, (illum Mons.) Dun Bert Bezzina, iwettaq il-proġett ta' l-istatwi ta' l-Appostli mal-faċċata tar-Rotunda.

Kollu żejjed li nitkellmu fuq il-ġmiel ta' dawn l-istatwi imma harsa lejn id-dettalji tax-xogħol li fihom, juru l-kobor tal-hila ta' Marku Montebello, li miet fl-1988.



Hobby Sport Shop

*215, Main Street, Mosta
Tel: 432033*


**Kull ma trid għall-kaċċa,
insib u sajd**

**KOLLOX
BI PREZZ
TAJJEB!**

IL-PAVIMENT TAL-KNISJA ROTUNDA TAL-MOSTA

minn Joseph BORG

Wahda mill-isbah opri li bihom hija mzejna l-Knisja Arcipretali tal-Vergni Marija Assunta tal-Mosta, hija bla ebda dubju l-paviment ta' l-irham li jiksi l-art ta' dan is-Santwarju Marjan. Qabel ma sar dan l-irham, l-art tal-knisja taghna kienet iccangata bil-franka u ghall-okkazjoni tal-festa ta' Santa Marija, fuq il-qiegħa



Dehra tal-Knisja tal-Mosta qabel ma sar il-paviment ta' l-irham.

ta' l-art kollha kienu jxerrdu l-haxix, bhal klin u liedna. Wiehed għadu jista' jara din id-dehra f'ritratti li kienu ttieħdu fl-okkazjoni tal-festa titolari fil-bidu ta' dan is-seklu. Din iccangatura, kienet damet tiksi l-art tal-knisja għal kważi hamsin sena, jiġifieri mill-1861 sal-1911, meta tlesta l-paviment ta' l-irham li għandna llum.

Jekk wiehed jidhol fis-Sagristija ta' fejn jilbsu l-qassisin, għandu jara żewġ pjanti oriġinali tal-knisja taghna ta' Ġorġ Grognet de Vassè. Wahda minnhom hija l-pjanta ta' l-art tal-knisja u fiha wiehed jista' jara d-disinn li jghaxxaq tal-paviment, kif kien mahsub li għandu jsir minn dan l-arkitett-ingenier tar-Rotunda. Hekk iddisinjah u hekk sar!

Qabel ma beda x-xogħol propju tal-paviment, kienu diġà lesti l-qiegħat tas-sitt kappelluni u sewwa sew f'Awwissu tal-1906, kien lest it-tqegħid ta' l-irham tal-Presbiterju mill-imghallem magħruf Mariano Spina fuq disinn tas-Sur Rafel Caruana Dingli. Skond relazzjoni tal-perit Ġużeppi Borg mill-Mosta, kienu dahlu f'dan il-paviment 850 pied kwadru ta' rham mill-ifjen bil-prezz ta' 5s. 8d. kull pied kwadru u b'kollox kien sewa 240 lira - 16 il-xelin u 8 soldi.

Sentejn biex sar

F'Ġunju tal-1909, beda x-xogħol kbir ta' l-iccangar bl-irham tal-qiegħa tar-Rotunda li dam sejjer sentejn, jiġifieri sa Awwissu tal-1911. Dan ix-xogħol,

bhal fil-każ tal-Presbiterju, kien reġa' ġie afdat f'idejn l-imghallem Mariano Spina li kien meghjun mill-imghallem Antonio Galea minn Birkirkara. Din l-opra kbira saret fi żminijiet diffiċli u l-Prokuratur Dun Anġ Camilleri kellu għalhekk jidhol garanti għal dak kollu li seta' jiġri, bl-ipoteka ta' gidu kollu jekk fil-każ li l-flus mehtieġa ma jingabru.

Hawn ta' min jistaghgeb bl-imhabba kbira li kellu Dun Anġ, qassis Żabbari, lejn il-knisja taghna. Izda l-ġenerozità tal-Mostin lejn it-tempju tagħhom ma naqsitx, allavolja kien żmien ta' għaks u n-nefqa kienet kbira għal dak iż-żmien. Però l-flus mehtieġa ngabru sa l-inqas habba u b'kollox il-paviment kien sewa 2,018 lira - 7 xelini u 3 soldi.

Inawgurat mill-Isqof

Dan il-paviment grandjuż kien ġie inawgurat mill-Isqof Mons. Pietru Pace nhar l-1 t'Awwissu, 1911 b'sodisfazzjon ta' l-Arcipriet Dun Pawl Mallia, ta' Dun Anġ Camilleri u ta' Dun Ġużepp Borg - iż-żewġ sacerdoti li habirku hafna għall-ġbir tiegħu, kif ukoll tal-kleru u tal-poplu Mosti kollu.

F'dik l-okkazjoni, wiehed seta' jidhol fir-Rotunda u jaraha riflessa f'dak il-paviment hekk sabih li kien għadu illustrat frisk. Għall-istess avveniment, fuq il-Presbiterju, kienu saru ż-żewġ statwi ta' rham abjad mill-ifjen ta' l-Evangeliisti San Ġwann u San Luqa - xogħol ta' l-iskultur Sebastiano Spampinato. Swew 140 lira u kien hallas għalihom minn butu l-



*Ecc. Rev. Mons Pietru Pace,
Arcisqof ta' Rodi u Isqof ta' Malta.*

wisq habrieki Prokuratur Dun Ang Camilleri.

Ta' min ifakkar li mad-dawra l-kbira tal-knisja, saru wkoll il-Kor u l-biċċa ta' fejn hemm il-bieb il-kbir.

Dehra tassew li tgħaxxaq joffri dan il-paviment lil kull min jitla'

jarah mill-gallarija ta' fejn hemm it-twieqi tat-tanbur. Ma nafx biex taqbad tistaghgeb l-iktar - jekk hux bis-sengha ta' l-imghallmin li poġġewh jew inkella bil-ġenju ta' l-arkitett Grognet li ddisinjah. Wirja tassew ta' disinn, kuluri u moviment li flimkien jagħmlu minn dan il-paviment opra verament artistika.

Hsarat fl-Ahhar Gwerra


Sewwa sew wiehed u tletin sena mill-inawgurazzjoni tieghu, din l-opra li swiet tant sagrificċji, kellha ssofri hafna hsarat. Matul l-ahhar Gwerra Dinjija, nhar id-9 t'April tal-1942, il-bomba Germaniza li nifdet il-koppla nisslet hsarat mal-knisja kollha. Kif wiehed jista' jissofni, l-paviment ġarrab hsarat kbar. Ir-rużun tan-nofs tista' tgħid li kellu jerga' jiġi mibdul mill-ġdid u rham iehor imxerred mal-qiegħa kollha tal-knisja li ġarrab hsara, kellu jiġi mibdul ukoll. Hafna minn dan ix-xogħol ta' tqegħid ġdid tal-irham kien sar mill-marmista Taljan Romeo Cecotti qrib l-1960.

Fis-snin li ġew wara li tlesta l-paviment, kienu saru hafna xogħlijiet ohra ta' kisi ta' rham fil-Knisja Arcipretali tagħna. Fl-1915, iċċangaw is-Sagristija tan-naħa ta' l-Epistola bil-kuritur li jagħtu għall-knisja. Dik il-habta wkoll saru l-partijiet taz-zokklatura ta' taht il-'Via Sacra'. Izjed il-quddiem giet iċċangata wkoll is-Sagristija l-ohra, ta' fejn hemm il-bomba. Fi žmienna tkomplet iz-zokklatura kollha tal-knisja u ġew iċċangati wkoll bil-kuritur

magħhom, iż-żewġ entraturi helwin jew koppletti, fejn hemm l-istatwi tad-Duluri u ta' San Ġużepp. Dawn kienu saru fl-1958 u kienu hallsu għalihom l-eks Prokuratur tal-Knisja, Dun Salv Magro u s-Sur Frangisku Scicluna. L-ahhar biċċa xogħol ta' rham li saret fuq ġewwa, kienet iz-zokklatura ta' dawn iż-żewġ koppletti msemmija - fl-1975 fl-okkażjoni ta' l-Inkurunazzjoni tal-kwadru ta' Marija Assunta.

Egħluq

Il-paviment li jiksi l-art tat-tempju monumentali tagħna jibqa' għalina, kif nittamaw li għad jibqa' għal dawk ta' warajna, wirt għani u għażiż li hallewlna dawk ta' qabilna. Jibqa' jfakkarna fl-imhabba kbira li kellhom dawk niesna ta' qabilna lejn id-Dar t'Alla, li għalkemm foqra, taw kemm felhu sabiex din l-opra setgħet issehh. Fil-persuna ta' Dun Ang Camilleri, il-prokuratur wisq habrieki li kellha l-knisja tagħna dak iż-żmien, niftakru mhux biss fih, iżda wkoll f'tant ohrajn li mexxew it-tempju tagħna 'l quddiem billi taw hinhom, ġidhom u saħħithom biex ir-Rotunda għażiża tagħna tkun dejjem isbaħ. Dan nistghu nġid, li dejjem għamluh għall-ikbar glorja t'Alla u tal-Patru glorjuża tagħna l-Mostin, Marija Assunta.



*(Ritratt: Jos A. Vella F.R.P.S., E. FIAP., E.S.FIAP.)
Il-parti ċentrali tal-paviment fuq id-disinn ta' Ġorġ Grognet.*

Riferenzi:

1. *Tifkira għażiża tas-Saċ. Dun Ang Camilleri - 1927.*
2. *Storja tal-Mosta Bil-Knisja Tagħha - E. B. Vella - 1930 - Paġ. 186-187.*
3. *Il-Mosta - Ottubru-Novembru 1977 - Opri Sbieħ li għandha l-Knisja Arcipretali Tagħna - Il-Paviment (3) - Joseph Borg.*